

## నవోదయం

మునిసిపాలిటీ వాళ్లు రోడ్డుమీద ఊరకుక్కల్ని పట్టుకుని వ్యానులో పడేసి తీసుకొచ్చినట్టు, ఓ డజనుమంది ఆడవాళ్ళని పోలీసు వ్యానులో కూలేసి కోర్టుకి హాజరుపరచడానికి తీసుకొచ్చారు పోలీసులు. బిలబిల్లాడుతూ డజనుమంది అమ్మాయిలు... అమ్మాయిలనాలో, ఆడవాళ్ళనాలో...

పదమూడేళ్ళనించి నలభై ఏళ్ళవరకు వున్న వాళ్లంతా వ్యాను దిగారు. పోలీసులు పట్టుకుని వ్యానులో తెచ్చిన ఆడవాళ్లంతా దీనంగా, తప్పచేసి తలలు దించుకున్న ఆడవాళ్లలా ఏం లేరు. వాళ్లంతా నవ్వుకుంటూ, పరాచికాలాడుకుంటూ ఏ విహారయాత్రకో సరదాగా వచ్చిన వాళ్లలా వున్నారు. మాకిదంతా అలవాటే అన్నట్టు, సిగ్గు, బిడియం మా శరీరాల్లోంచి ఎప్పుడో తప్పుకున్నాయి. తప్పు, పానం, నీతి, నియమాలన్నలాంటి మాటలన్నీ మా మనసుల్లోంచి ఎప్పుడో తుడిచేశాం. బాధలు, శిక్షలు కేసులు, కోర్టులు, జరిమానాలు వాళ్ల నిత్యజీవితంలో కాలకృత్యాలంత సహజంగా యిమిడిపోయి అన్నట్టు నిర్వికారంగా వున్నారు. అవమానం, బాధ, ఆకలి కంటే ఎక్కువ కాదు సుమా అని వాళ్ల అవతారాలు చెప్తున్నాయి. వాళ్లంతా కడుపులో చల్లకదలకుండా కాపురాలు చేసుకునే యిల్లాళ్లు కారని మొహాలు చూసీచూడగానే ఎవరన్నా చెప్పవచ్చు. అలా అని పోనీ మగాడ్ని ఆకర్షించే అందచందాలున్న వాళ్లంత కంటే కారు. వాళ్ల మొహాలు వడిలిన వంకాయల్లా వున్నాయి. వాళ్ల శరీరాలు ఎండిన బీరకాయల్లా గరుకుగా మొరటుగా వున్నాయి. వాళ్ల కనుగుడ్లు జీవం లేని గాజుగుడ్లలా వున్నాయి. వాళ్ల పళ్లు జరదాతో గారకట్టి కిళ్లి ఉమ్ములు వుమ్ముగా రంగు మారిన రాళ్లలా వున్నాయి. వాళ్ల పాదాలు చేతులు నాచుపట్టి రంగుమారి గతుకులు పడ్డ నాపరాళ్లలా వున్నాయి. వాళ్ల ఒంటిని స్త్రీలు సామాన్లవాడు పది రూపాయలకమ్మిన చవకరకం నైలెక్స్ చీరలున్నాయి. వాళ్ల జడల్లో వారిలాగే వాసనలేని ఎండిన పూలున్నాయి. వాళ్లందరి ముందూ ఎవరూ చెప్పకపోయినా నాయకురాలు అన్నట్టు భారీగా, బందోబస్తుగా వున్న ఆమె ఉంది. ఆమె శరీరాన్నించి కండలు వేలాడుతున్నాయి. వీళ్ల తిండిలో సగం వాటా తనదేనన్నట్టు భారీ కాయంతో ఊరకుక్కల ముందు బలిసిన ఆల్ఫ్రేషియన్లా వుంది. వాళ్లని అదిలిస్తూ అదమాయిస్తూ తను ముందుండి తన వెనక సైనికుల్ని నడిపించే సైనికాధికారిలా ముందు నడుస్తూంది. నన్నట్టు కెళ్లి స్టేషనులో పెడతారా, కోర్టు కట్టుకొస్తారా, నా సంగతి

తెలిసి యింత సాహసం చేస్తారా, మీ పని పడతా, మినిష్టరుగారి బావమరిది అండవున్న లాడ్జీ పోరల్ని అట్టుకొస్తావా? మీ అందరికీ శంకరగిరి మాన్యాలు పట్టేరోజు దగ్గర పడింది. అందుకే యీ పెడబుద్ధులు! పోలీసులే దొంగలు, తనే ఓ పోలీసాఫీసరన్నట్టు దర్జాగా, తీవిగా తలెగరేసి నడుస్తూంది.

కోర్టులో ఇలాంటి సీనులన్నీ మామూలేనన్నట్టు ఎవరూ తలలు తిప్పి చూడలేదు. జరిగే తంతు నల్లకోట్లెసుకున్న లాయర్లకే కాదు, జనానికీ తెలుసు! పట్టుకొచ్చి జరిమానా వేస్తారు. నీతులు చెప్పి మళ్ళీ యిలాంటి పనులు చెయ్యద్దంటారు జడ్జిగారు. జరిమానా యజమానురాలు కట్టేస్తుంది. జడ్జి మహాఘటికుడయితే ఓ నెలరోజులు సెల్లో పడేసే శిక్ష వేస్తాడు. దానికి ముందే బెయిలు ఏ ఛోటానాయకుడో, ఏ గ్యాంగులీడరో, ఏ రొడీషటరో వచ్చి విడిపించేస్తారు. అసలు సాధారణంగా పోలీసులు వాళ్ల మామూళ్లు వాళ్లకు ముద్దున్నన్ని రోజులూ యిలాంటి కేసుల జోలికీ పోరు. ఎప్పుడో ఏ నీతి, నిజాయితీ, నిక్కచ్చి ఆఫీసర్ వస్తే రెయిడ్ జరుగుతుంది. కాదంటే ఏ పేపరులోనో ఫలానా లాడ్జీల్లో యిలాంటి అవినీతి దంధాలు జరుగుతున్నాయని ఏ రిపోర్టరో ఆరాతీసి పేపర్లో రాస్తే వాళ్లెంత స్ట్రీక్టో, నిజాయితీయో చూపించడానికి యిలాంటి కేసులు పట్టుకుంటారు. నిన్న పేపర్లో ఫలానా మినిష్టరు బావమరిది లాడ్జీలో బాహాటంగా యీ పనులు జరిపిస్తున్నాడంటూ వార్త రావడంతో, పోలీసులు రంగంలోకి దిగక తప్పలేదు ఆ రిపోర్టరుని, ఆ పేపరుని కోపంతో ఏం చెయ్యలేక వాళ్ల ప్రతాపం ఆడవాళ్ల మీద చూపించి, నాలుగు తన్ని లాక్కొచ్చి సెల్లో పడేసి పొద్దుట కోర్టులో హాజరు పరిచారు.

ఆ రోజు జడ్జి విశాలాక్షి, ఆవిడ చాలా నిజాయితీగా, నిర్భయంగా తీర్పులు చెప్తుందని పేరుంది. జడ్జిగా మంచి పేరుంది. కర్మ కాలి యీవిడ పొలపడ్డాం అనుకుంది నాయకురాలు నాగులమ్మ, తిట్టవలసిన తిట్లు, పెట్టవలసిన గడ్డి అంతా నాగులమ్మకే పెట్టింది జడ్జి. ఆవిడకి తెలుసు యీ ఆడవాళ్లంతా గతిలేక ఆమె పంచన చేరిన రకం అని. పేరు పేరున అందరికీ ఈ నీచమైన బతుకు వదిలి కాయకష్టం చేసుకుని గౌరవంగా బతకమని హితవు చెప్పుతూ జరిమానా విధించింది జడ్జి విశాలాక్షి.

'నాకు జరిమానా వద్దు జడ్జిగారూ, జైల్లో పెట్టించండి, మీ కాళ్లకి దండం పెడతాను' అందులోంచి ఓ అమ్మాయి అరిచింది. 'జడ్జిగారూ మీకు పుణ్యం వుంటుంది. నాకు జైలు శిక్ష వేయండి. ఈ జరిమానా కట్టిన నష్టాన్ని పూడ్చుకుందుకు మా ఆంటీ మరో యిద్దర్ని రోజుకి ఎక్కువ పంపిస్తుంది మా దగ్గరికి. ఆ శిక్ష కంటే జైలు శిక్ష నయం నాకు జరిమానా వద్దు జడ్జిగారు దండం పెడుతూ ఏడుస్తూ అంది.

కోర్టు హాల్లో ఓ క్షణం నిశ్శబ్దం. ఆ వెంటనే కలకలం. 'ఆర్డర్, ఆర్డర్' అంది జడ్జి

తేరుకుని ఆశ్చర్యంగా ఆ అమ్మాయి వంక చూసింది. 'నీవేదన్నా చెప్పదలిస్తే అక్కడ నిల్చుని చెప్పు' అందావిడ.

ఆ అమ్మాయి బెదిరిన లేడికూనలా చూస్తూ బోనెక్కింది. మళ్ళీ దండం పెట్టింది. మళ్ళీ జైల్లో పెట్టించమని వేడుకుంటూ ఏడుస్తూ చేతులు జోడించింది. ఆ అమ్మాయి అక్కడున్న అందరికంటే కాస్త భిన్నంగా వుంది. పూర్తిగా వడలని, ఎండని, ముదరని గిడసబారని వంకాయలా వుంది. కాస్తో కూస్తో యింకా ఆ మొహంలో జీవం వుంది. బతుకు మీద ఆశ, తీపి యింకా ఆ కళ్ళల్లో కనిపిస్తున్నాయి. నేలరాలిపడినా యింకా పూర్తిగా పాదాల కింద పడి నలగని పువ్వువలె వుంది.

'నీకెందుకు జైలుశిక్ష కావాలంటున్నావు. జైలుశిక్ష సరదాగా వుందా?' జడ్జి కాస్త అనుమానంగా చూస్తూ అడిగింది.

'బయట ఈ కుళ్లు బతుకు కంటే జైలేనయం జడ్జిగారూ. మీకు కట్టిన జరిమానా నష్టం వసూలయే వరకూ మరిద్దరి ముగ్గురికి మేం వొళ్ళప్పగించాలి. కుళ్లు వెధవలు, చెమటకంపు, గబ్బుకంపు, పాచికంపు, తాగుడుకంపు వెధవలు, వొళ్లంతా రోగాలంటించుకున్న వెధవలు. చేతిలో పాతిక రూపాయలు పట్టుకువచ్చిన ప్రతి వెధవకీ మేం వొళ్ళప్పగించాలి. దున్నపోతుల్లా వొళ్లంతా కుమ్మే వెధవల్ని మొహాన నవ్వు పులుముకుని వొళ్లు వుండయినా భరించాలి. ఆ నరకం కంటే జైలు నయం. యింత తిండి పడేస్తారు. ఏదో రకం చాకిరీ చేస్తే రాత్రిళ్లు హాయిగా నిద్రపోవచ్చు నిశ్చింతగా. అవేశంగా గబగబా ఎవరో తరుముకొస్తున్నట్టు పాఠం అప్పజెప్పినట్లుంది.

'మరి అంత యిష్టం లేనిదానిని అక్కడెందుకుండడం, బయటికి వచ్చి ఏదో కష్టం చేసుకని బతకరాదా?'

'ఆ నరకంలోంచి బయటపడడమా...ఓసారి కన్నుగప్పి పారిపోతే గూండాలచేత పట్టించి, కొట్టించి రెండు రోజులు తిండి పెట్టకుండా గదిలో తాళం పెట్టింది. నన్ను డబ్బిచ్చి కొంది కదా అంత తేలిగ్గా వదుల్తుందా?'

జడ్జి కోపంగా నాగులమ్మ వంక చూసింది. 'ఏమిటి ఆ అమ్మాయి చెప్పింది నిజమేనా?' హుంకరించింది.

"దొంగముండండి..అన్నీ అబద్ధాలండి.. దిక్కు మొక్కు లేని లంజల్ని చేరదీసి తిండేట్టే తినమరిగి వొళ్లు కొవ్వెక్కి యిప్పుడిట్లా అంటారండి లంజముండలు."

"అర్థర్...అర్థర్...యిది కోర్టు, నీ యిష్టం వచ్చినట్టు అసభ్యంగా అమర్యాదగా మాట్లాడావంటే..." తిరస్కారంగా చూస్తూ అంది జడ్జి.

“యీళ్లందరినీ అడగండి. ఆళ్లందరికీ తిండిచ్చి, బట్టిచ్చి, గాజులిచ్చి, పూలిచ్చి యింటినీడ యిచ్చి ఓ గూటికింద కోడిపెట్ట రెక్కలకింద దాచుకుని పిల్లల్ని రక్షించుకున్నట్టు యీ దిక్కుమొక్కా లేనివోళ్లని రక్షిస్తున్నానండి. నే లేకపోతే బజారుపాలై, పురుగుల్లా ఎదవ బతుకు బతికేవారండి” యిసడింపుగా అంది.

‘మా మీద ప్రేమతోనేంటి చేస్తున్నావు. మా వొంటిమీద ప్రేమ, అది సరిగా వుంటే దబ్బులొస్తాయని తిండెట్టి, సోకులకి స్నోలు, పొడర్లు, సెంటులు, పూలు యిస్తావు’ కసిగా అంది ఆ అమ్మాయి.

జడ్డి సాలోచనగా చూసి ‘నీకు నీ వాళ్లెవరూ లేరా? అసలు యీమె గుప్పెట్లోకి ఎందుకొచ్చావు?’ కుతూహలంగా అడిగింది.

‘జడ్డిగారూ, ఈ జీవితంలోకి కావాలని ఎవరూ రారండి. యిక్కడున్న అందరినీ అడగండి, ఒక్కొక్కళ్లని ఒక్కొక్క కథలు. పరిస్థితులు లాక్కొస్తాయండి.’

‘ఎముంది, సినిమాలు చూసే, ప్రేమలనుకుని ఎవరినో నమ్మి మోసపోయి రావడం, తల్లిదండ్రినీ కాదని సినిమాల్లో చేరాలనో, నమ్మినవాడు గట్టెక్కిస్తాడనో వచ్చి నట్టేట్లో ముంచి పోయే వెధవల కథలేగా అందరివీ? నీదీ అంతే అనుకుంటాను’.

ఆ అమ్మాయి కాస్త రోషంగా చివ్వున తలెత్తి ‘అందరినీ అలాంటి కథలే అవక్కరలేదండి. బలవంతంగా రొచ్చులోకి లాగే కథలూ వుంటాయండి’ దెబ్బతిన్నట్లుంది. ‘నా కథ చెప్పమంటారా. ఇక్కడే చెప్పనా, చెపితే యిక్కడుండే మగాళ్లంతా సిగ్గుతో ఉరెట్టుకుచావాలి. ఆడాళ్లంతా సిగ్గుతో చితికిపోతారు. చెప్పనా, యిక్కడే చెబుతే, ఇలాంటివి వింటేనన్నా మీ సభ్యసమాజానికి నాలాంటివారికి జరిగే అన్యాయాలు అర్థమవుతాయి. ఉద్రేకంగా అంది. జడ్డి చెప్పమన్నట్టుగా తల ఊపింది.

‘జడ్డిగారూ... పెద్దమనిషినవకుండానే తల్లినైన ఘనచరిత్రనాది...” మొదలుపెట్టింది.

‘అమ్మా... నా పొట్టలో చేపపిల్లలా ఏదో కదులుతూండే’ పన్నేండేళ్ల రేణుక అంది.

ఉడుకుతున్న అన్నంగిన్నెకింద చితుకులు తోస్తూ ‘అన్నం వార్చి పెడతాలే. ఆకలికి పేగులు అరుస్తుండయి కాబోలు’ చాలా తేలిగ్గా అంది జయమ్మ.

‘అదికాదే... ఆకలికాదే అమ్మా. చేపపిల్లలా యిటు నుండి అటు, అటు నుండి ఇటు తిరుగుతోందే.

‘నీ బొంద చేపపిల్ల తిరగడమేంది. పో...’ తల్లి హేళనగా అంటూ ఉల్లిగడ్డలు తరగడం మొదలెట్టింది.

మరో నాలుగు రోజులు పోయాక పెరట్లో తడికల దడి చాటున స్నానం చేస్తున్న రేణుక 'అమ్మోయ్...ఇటు రావే. అమ్మోయ్...' అంటూ కేకపెట్టింది.

జయమ్మ చేస్తున్న పని ఆపి ఏదో అనుమానం తోచి కూతురి దగ్గరకెళ్లింది. పిల్లది పెద్దమనిషైంది గాబోలు, భయపడి అరిచిందిగాబోలన్న అనుమానం వచ్చింది.

'అమ్మోయ్, యిక్కడనించి పాలోస్తున్నాయే. రెండుసార్లుకారాయే' బిక్కమొహం పెట్టి అంది.

జయమ్మ తెల్లబోయింది. 'పాలురావటం ఏటే?'

'కావలిస్తే చూడు' రొమ్ము నొక్కి చూసింది.

తల్లి గాభరాగా చూసింది. ఏం అర్థం కాలేదు. పిల్ల సమర్థాడిందేమో అనుకుంటే యిదేమిటి పాలురావడం...పిల్లకి పన్నెండు నిండాయి. పిల్ల వొళ్లుచేసి నిగారింపు వచ్చి రొమ్ములు నిండుకొస్తున్నాయి. యివాళ్ రేపో సమర్థాడుతుందనే అనుకుంది. పెద్దమనిషయేముందు యిట్లా పాలుపడ్తాయా. ఎప్పుడూ వినలేదే. కూతురి వంక చూసింది అనుమానంగా సాలోచనగా.

'సాయంకాలం డాక్టరమ్మ దగ్గరెళ్లి అడుగుదాంలే. ఏటో నాకేం తెలియదు యిట్లా పాలెందుకొస్తాయి చెప్పా' అనుకుంటూ 'బట్టలేసుకో సాయంకాలం డాక్టరమ్మ దగ్గరికెడదాం. అడుగుదాంలే' అంది.

\* \* \*

'మీకీ జన్మలకి బుద్ధులు రావు. పదేళ్ల పిల్లలకి పెళ్ళిళ్లు చేస్తారు. పన్నెండేళ్ల పిల్లలకి కడుపులు, పిల్లలు, గవర్నమెంటు ఊరికే చదువులు చెప్పించినా చదువుకోరు. కొంపమునిగినట్టు పదేళ్లకి పెళ్ళిళ్ళు చేస్తారు. పన్నెండేళ్ల పిల్ల అదేపిల్ల దానికి మరోపిల్ల అంత. తల్లులు, పిల్లలు ఎంత ఆరోగ్యంగా ఉంటారు. వాళ్ల శరీరాలు, మనసులు ఏం ఎదుగుతాయి? మీరీ జన్మకి మారరు!' తలవాచేట్టు చివాట్లు పెట్టసాగింది డాక్టరమ్మ రేణుకని లోపలికి తీసుకెళ్లి పరీక్ష చేశాక.

జయమ్మ తెల్లపోయి చూసింది. 'దానికి పెళ్లెంటమ్మా. పెళ్ళి కాలేదు యింకా' అంది డాక్టరు అన్నది అర్థంకాక.

డాక్టరు కోపంగా చూసి 'ఓహో, పెళ్ళి కాకుండా పన్నెండేళ్లకే కడుపు తెచ్చుకుందా, పన్నెండేళ్లకే ప్రేమలు నడుపుతారా?' తిరస్కారంగా, హేళనగా అంది.

జయమ్మ యింకా తెల్లపోయిందీసారి. కాస్త పొరుషం వచ్చింది డాక్టరమ్మ అలా

డి. కామేశ్వరి

తిట్టేసరికి. 'ఏంటండీ. నా కూతురు సమర్తాడనేలేదు పెళ్ళికాలేదు. కడుపంటారేంటి?' రోషంగా అంది.

ఈసారి డాక్టరు తెల్లబోయింది. 'ఏమిటీ, యీ పిల్ల పెద్దమనిషి కాలేదూ?' అంది ఆశ్చర్యంగా.

'నేదమ్మగారూ.'

'అదేంటి, పిల్లకి ఆరో నెల వచ్చింది. కడుపులో బిడ్డ తిరుగుతోంది. స్పష్టంగా తెలుస్తూంటే, కడుపుసాగింది. చూస్తేనే తెలుస్తూంది' అంది అనుమానంగా చూస్తూ.

'సత్తైపమాణంగా యింకా పిల్ల పెద్దమనిషి కానేదమ్మా. పిల్లకి సమర్తాడే వయసు వచ్చింది. అందుకే పిల్లకి నిగారింపు వచ్చింది. వొళ్లు చేసింది అనుకున్నాను. యివాళ పాలుకారాయి అంటే సమర్తాడే ముందు అలా వస్తాయా అని అడగాలని వచ్చానంటే' అంది జయమ్మ ఆరాటంగా.

డాక్టరమ్మ సందిగ్ధంలో పడింది. తన డైగ్నోసిస్ తప్పా? అంత స్పష్టంగా పిల్ల తిరుగుతున్నట్టు అనిపించింది. హార్ట్ బీట్ వుంది. మరోసారి లోపలికి తీసికెళ్లి అన్ని పరీక్షలూ మళ్ళీ మళ్ళీ చేసింది. స్పష్టంగా గర్భిణి అన్నది తెల్సినా అనుమాన నివృత్తికోసం స్కానింగ్, యూరిన్ టెస్ట్ రాసిచ్చింది. రిపోర్టులు తీసుకుని మళ్ళీ రమ్మంది. స్కానింగ్లో స్పష్టంగా బిడ్డ తెలిసింది. అన్ని రిపోర్టులూ పాజిటివ్ వచ్చాయి. తన కొలిగ్ని కూడా పిలిచి రిపోర్టులు చూపించి రేణుకని మళ్ళీ ఆవిడ చేత పరీక్ష చేయించింది. ఆరు నెలల గర్భిణి అని తేలాక యిద్దరు డాక్టర్లు నిర్ధారణకి వచ్చారు. "చూడు జయమ్మా. ఈ అమ్మాయి ఆరు నెలల గర్భిణి అన్నదానిలో ఏ అనుమానం లేదు. అయితే పెద్దమణిసి కాకుండా గర్భం ఎలా వచ్చిందంటే. చూడు మన ఆడవాళ్ళలో నెలసరి కొన్ని రోజులముందు ప్రతినెల ఓ అండం విడుదల అవుతుంది. ఆ అండం విడుదలైనపుడు మగాడు కలిస్తే అండం ఫలిస్తే గర్భం వస్తుంది. గర్భం రానపుడు మళ్ళీ నెలసరి వస్తుంది గదా. నీ కూతురు పెద్దమనిషి కాకముందు కొన్ని రోజుల ముందు అండం విడుదలైంది. ఆ అండం గర్భం అయిందంటే ఎవరో మగాడితో కలిసుండాలి. అందుకే గర్భం వచ్చింది. మగాడు కలియకపోతే అండం పొదగబడక పెద్దమనిషయ్యేది. తెల్సిందా? యిప్పుడు దాన్ని అడుగు వాడవడో. పిల్లతో కల్పినవాడెవడో. అది ఆ సంగతి ఎందుకు దాచింది గట్టిగా నిలేసి అడుగు. యిప్పుడు నీ కూతురికి పెళ్ళికాలేదు. కడుపొచ్చింది. దానికి కారణం ఎవరో చూసి వాణ్ణి పిలిచి చివాట్లుపెట్టి నయానో భయానో నొప్పించి పెళ్ళి చెయ్యండి. ఆరు నెలలు వచ్చాయి. అబార్షన్కి కూడా వీలుకాదు' డాక్టరు విడమరిచి వివరించింది.

జయమ్మ లబోదిబోమంది. తన నెత్తి బాదుకుంది. పక్కనున్న కూతురి నెత్తిబాది 'ఎంత గుడిసేటిముండవే, ఎవడితో తొంగున్నావ్ నంజా చెప్పవే. ఎప్పుడిదంతా జరిగిందే. ఆరు నెలలముందు జరిగిందంటే, యిన్నాళ్లు నాకాడ ఈ రహస్యం దాచావా? అమ్మో గుండెలు తీసిన బంటువే!"

తల్లి తిట్లని, కొట్టిన దెబ్బల్ని, డాక్టరు కడుపు అన్నమాటకి బెంబేలుపడి బెదిరిపోయి 'నాకేం తెలీదే అమ్మా. నాకేం తెలీదే'. అంది ఏడుస్తూ.

'నోర్నూయ్. అబద్ధాలాడావంటే చంపేస్తా... ఎవడితో తొంగున్నావే. ఎవడన్నా నిన్ను ఏదన్నా చేశాడా... చెప్ప!' మళ్ళీ బాదింది.

'జయమ్మా. ఆగు. నేనడుగుతానుండు. అట్లా కొట్టకు'. డాక్టరు వారించింది. 'చూడు రేణుకా, ఆర్నెల్లకి ముందు ఏ మగాడన్నా నీ వంటిమీద చెయ్యేసాడా. ఏమన్నా చేశాడా. సిగ్గుపడవద్దు. భయపడవద్దు చెప్ప'.

రేణుక బెదురుగా చూసింది.

'మామయ్య...మామయ్య...' భయంగా తల్లివంక చూస్తూ అంది.

'ఎవడూ శీనుగాడా ఆడి జమ్మడ...'

'నీవుండు జయమ్మా. చెప్పనీ ఆ అమ్మాయిని. చెప్ప రేణుకా, ఏం చేశాడు.'

'ఆర్నెల్లనాడు మిలట్రీనించి వచ్చిండు...అమ్మ నేదు ఆరోజు యింట్లో. తమ్ముడు బైటాడుకుంటున్నాడు.

మామయ్య నన్ను కొగలించుకుంటుంటే నాకు వందరూపాయలు యిచ్చి పూసలు, గాజులు అవీ కొనుక్కోమన్నాడు.'

'అంతేనా, యింకేం చేశాడు?'

'నేను వద్దంటున్నా పరవాలేదు. ఎవరికీ చెప్పకు ఏం చెయ్యను, ఏం పరవాలేదు. నీవంటే నాకిష్టం, ఎంతో భాగున్నావు. అంటూ తెగముముద్దులు పెట్టుకున్నాడు. నా వాళ్లంతా తడిమాడు. ఏదోదే చేశాడు. మంచంమీద పడుకోబెట్టాడు. నేను లేచిపోతుంటే గట్టిగా పట్టేసుకున్నాడు. నా కళ్లు మూసేసాడు. ఇక్కడ చెయ్యేసిండు' రొమ్ములు చూపించింది.

'ఇంకా ఏం చేశాడు చెప్ప'

రేణు సిగ్గుపడుతూ.... బెక్కుతూ... చిన్నగా ఏడుస్తూ చెప్పుకొచ్చింది. 'నన్నెవరికీ చెప్పద్దన్నాడు. అమ్మకి చెపితే తిడుతుందన్నాడు. నాకేం నే వెళ్లిపోతాను. నిన్ను తిడుతుంది.

పెద్దవాళ్ళకి చెప్పకూడదన్నాడు. నేను డబ్బులు సంపాదించుకువస్తా, పెళ్ళిచేసుకుందాం అన్నాడు'

'మరి నీవు గట్టిగా అరవాల్సింది విడిపించుకుని లేచి వెళ్ళిపోవాలిగాని వూరుకుంటారా అని'.

'వద్దన్నానండి. దండం పెట్టానండి. ఏం ఫరవాలేదు. ఎవరికీ చెప్పకూ అంటూ ఏదేదో చేశాడండి'.

డాక్టర్లు యిద్దరూ మొహాలు చూసుకున్నారు. 'చూడు జయమ్మా. యిప్పుడింక చేసేదేం లేదు. నీ తమ్ముడ్ని పిలిపించి నయానో భయానోన వప్పించి పెళ్ళిచెయ్యండి, లేదంటే యింకో ఊరెక్కడి కన్నా తీసుకెళ్ళి పురుడుపోయించి పరువు కాపాడుకోండి'.

'ఆడి జిమ్మడ. ఆ సచ్చినాడు ఎక్కడున్నాడో. ఎడ్రసు కూడా లేదు మా దగ్గర. నేనేం చేయను దేముడో, మీ అయ్యకి తెలిస్తే నిన్నూ నన్నూ సంపుతాడే ముండకానా!' ఏడుస్తూ తిట్లని లంకించుకుంది.

'చూడు జయమ్మా, కడుపు చించుకుంటే కాళ్ళమీద పడుతుంది. చిన్నపిల్ల తెలీని వయసు. మగాడినించి వచ్చే ముప్పు తెలీనీ అమ్మాయి. మామయ్య అని, వంద రూపాయలకి, పూసలకి, గాజులకి లొంగింది. మీతో చెబ్బే తిడ్డారని ఊరుకుంది. అందుకే ఆడపిల్లలకి కాస్త జ్ఞానం వచ్చిందగ్గరనించి తల్లులు చెప్పాలి జాగ్రత్తలు. మగాడ్ని దగ్గరకి రానీయరాదని, వంటరిగా చిక్కరాదని, ఏం చేసినా అరవాలని, మగాడి మంచిమాటలకి లొంగరాదని, యిప్పుడింక దాన్నెంత కొట్టినా ఏం ప్రయోజనం? వెళ్లు నీ మొగుడికి చెప్పి నీ తమ్ముడిని రప్పించే ప్రయత్నం చెయ్యండి'.

ఏడ్చుకుంటూ తల్లీ, కూతురూ వెళ్లారు. 'తరువాత?' అంది జడ్డి కుతూహలంగా చూసి అంది.

'తరువాత?' అంది జడ్డి కుతూహలంగా చూసి అంది.

రేణుక అదోలా నవ్వింది. 'తరువాత ఏం చెప్పాలి డాక్టరుగారూ. మామయ్య దొరకలేదు. నెలలు నిండుకొస్తుంటే హైదరాబాద్ పెద్దమ్మ వాళ్ళింటికి పంపించారు. నా మెడలో పసుపుతాడు కట్టి పెళ్ళి అయింది మొగుడు సైన్యంలో వున్నాడన్నారు. పిల్ల పుట్టింది. చచ్చిందన్నారు. వుందో, ఊడిందో ఎవరే చేశారో నాకు తెలియదు. తేల్చుకోవాలనిపించని వయసు. మరో ఆరునెలల్లో ఎవడినో వెతికి మూడు ముళ్ళూ వేయించి చేతులు దులుపుకున్నారు. హైదరాబాదు కాపురం. వాడు ఆటోరిక్సా తోలతాడు. తాగుబోతు ఎదవ. తెచ్చిన డబ్బులు తాగి తందనాలాడి కాల్చుకుతిన్నాడు. తిండికి

డబ్బీయడు, తాగొచ్చి నా వొంటిని చిత్రహాసలు పెట్టి ఆడుకుని ఆనందించేవాడు. పదమూడేళ్లదాన్ని, శృంగారం చట్టుబండలు ఏ తెలుస్తాయి. వాడు చెప్పినట్టు చెయ్యకపోతే చితకదన్నేడు. సిగరెట్టు వాతలు పెట్టేవాడు. వాడికి నేను పెద్దమ్మ యింట్లో వుండి పిల్లని కన్నది చూసిన వాళ్లెవరో చెప్పారు. మోసం చేశామని యింకా బాధలు పెట్టాడు. తింటున్న అన్నంలో నీళ్లు పోసేవాడు. కడుపుపోస్తే కడుపు మీద తన్నాడు. కడుపు పోయింది. ఏడాది ఆ నరకం అనుభవించాక పక్కంటికి చుట్టపుచూపుగా వచ్చిన కుర్రాడు జాలి చూపిస్తే నమ్మాను. పెనంమీద నించి పొయ్యిలో పడున్నానన్నది తెలీని వయసు. ఆ కష్టాలు తప్పితే చాలనుకున్నాను. తల్లీ, తండ్రీ చచ్చారో, బ్రతికారో పట్టించుకోలేదు. చిన్నపాటి ఆలంబన దొరకగానే మరో ఆలోచన లేకుండా అతనితో వెళ్లిపోయాను. ఓ రెండు నెలలు నిజంగానే ప్రేమ, అనురాగం ఎలా వుంటాయో చవి చూశాను. పెళ్లిలేని బంధం, మూన్నాళ్ల ముచ్చటే అయింది. మోజు తీరింది. బరువయ్యాను. వదుల్చుకునే దారులు వెతికి, పెళ్లి కుదిరింది, పెద్దవాళ్లు ఒప్పుకోరు నిన్ను అంటూ వదిలిపోయాడు. ఏడుస్తున్న నన్ను ఓ ముసలమ్మ ఒక యింట్లో పనికి కుదిరిచ్చింది. గొప్పింటివాళ్లు, పనిపాటపిల్లల్ని చూసుకుంటూ హాయిగా గడిచిపోయాయి రోజులు. మగాడి పోరు లేదు హాయిగా నీడపట్టున కడుపు నిండా తిండి దొరికింది అనుకున్న ఆనందం మూడు రోజుల ముచ్చటే అయింది. అమ్మగారు లేని సమయం చూసి అయ్యగారు నన్ను వాటేసుకున్నారు. చూడకూడని అమ్మగారి కంటబడనే బడింది ఆ దృశ్యం. అనాల్సిన అయ్యగారిని ఏమనకుండా నన్ను తిట్టితరిమేసిందది. మళ్లీ బతుకు రోడ్డెక్కింది. రోడ్డున పడిన వొంటరి ఆడదాని జీవితం నలుగురి చేతుల్లో నలిగి ఆఖరికి యీ పడుపువృత్తిలోకి దింపింది. ఎవరో రెండువేలకి అమ్మిపోయాడు ఈమెకి. అప్పటినుంచి ఎంతమంది చేతుల్లో నలిగానో లెక్క నాకే తెలియదు. రెండుసార్లు పారిపోవాలని ప్రయత్నించితే గూండాలతో పట్టించి కొట్టి, తిండిపెట్టకుండా గదిలో తాళం పెట్టింది. దాంతో ఆ ప్రయత్నం మానాను. బయటికెళ్లినా యింతకంటే మంచి జీవితం నాలాంటి వారికి దొరకదని అర్థం అయ్యాక ఈ నరకంలోనే బతకడం నేర్చుకున్నాను. జడ్డిగారూ, నేనేకాదు. యిక్కడున్న ప్రతి ఆడపిల్ల వెనక యిలాంటి కథలే వుంటాయి. బలవంతంగా యీ జీవితంలోకి నెట్టబడి, బయటపడలేక బతుకీడ్చేవారే అందరూ. మీకు దండం పెడతా, మమ్మల్ని జైల్లో పెట్టండి. విడుదలయ్యాక మాలాంటి వారిని ఆడుకునేవారెవరన్నా వుంటే వారిదరి చేర్చండి! ' కన్నీరు కారుతుండగా అంది రేణుక.

పట్టుమని పదహారేళ్లులేని ఆ పిల్ల కథ జడ్డిని కదిలించింది. ఆలోచనలో పడింది.

జడ్డిమెంటు రాసింది. జరిగిన దానిలో రేణుక తప్పులేదనీ, నాగులమ్మ తప్పిదానికి

ఆమెని శిక్షించక్కరలేదనీ రాసింది. ఆ అమ్మాయికి పునరావాసం కల్పించే బాధ్యత తనే తీసుకున్నట్టు పోలీసులకి చెప్పింది.

\* \* \*

జడ్జిగారింటి ముందు కారాగింది. రేణుకని వెంటబెట్టుకుని పెరటివైపు దారితీసింది విశాలాక్షి. అంతకు ముందు రోజు రేణుకని ఓ నర్సింగుహోముకు తీసుకెళ్లి అక్కడ డాక్టరుచేత ఆమెకి అన్ని రకాల పరీక్షలు, టెస్ట్లు చేయించి ఏ రోగాలూ లేవని నిర్ధారణ చేసుకుంది.

“రేణుకా, చూడు ఈ బాత్‌రూమ్‌లో నూనె, పిండి, కుంకుళ్ళు వున్నాయి. నీవు పాతజీవితాన్ని మర్చిపోవడానికి ముందు నిన్ను నీవు శారీరకంగా, మానసికంగా ప్రక్షాళన చేసుకో. ఇన్నాళ్లుగా నీ వొంటిని అంటినమాలిన్యాన్ని నలుగుపెట్టుకుని, తలారా స్నానం చేసి కడుక్కో ఇదిగో ఈ కొత్తబట్టలు తొడుక్కో నీ పాతజీవితానికి గుర్తుగా విడిచిన బట్టలు ఈ బయటపడేసి అగ్గిపుల్ల వెలిగించు. స్నానం అయ్యాక యీ బాల్చీలో తులసాకులు, వేపాకులు, పసుపు వేసిన నీళ్లతో మరోసారి స్నానం చేసి ప్రక్షాళన చేసుకో. యిదిగో యీ తులశమ్మ దగ్గర స్నానం చేశాక దీపం వెలిగించి మనసు ప్రక్షాళన చేసుకొని, లోపలికిరా. ఈ రోజునుంచి నీ పాతజీవితం మరిచిపో. చదువుకో, లేదంటే ఏదన్నా పని నేర్చుకో. నీ కాళ్లమీద నీవు నిలబడే అర్హత సంపాదించుకోడానికి సాయంచేస్తా. యీ ఇంట్లో నేను ఒక్కర్తినే వుంటాను. ఇది నీ ఇల్లు అనుకో. ఈ నాటినుంచి నీ బాధ్యత నాది!” అంది విశాలాక్షి అభిమానంగా.

స్నానం చేసి కొత్త కాంతితో...వొంటికేకాక మనసుకు పట్టిన మకిలీ పోయిన భావనతో విశాలాక్షి చెప్పినట్లుగా కుడికాలు ముందుపెట్టి లోపలికి అడుగుపెట్టింది. ఓ పవిత్ర దేవాలయంలోకి అడుగుపెట్టిన భావన.

భగవంతుని ముందు మోకరిల్లినట్టు విశాలాక్షి పాదాలకి తల ఆనించింది.

ఓ మంచిపని చేసేందుకు శ్రీకారం చుట్టిన అనుభూతితో మనసు నిండిపోగా బుజాలు పట్టుకులేవదీసింది విశాలాక్షి.

ఎన్నాళ్లుగానో చీకటిలో మగ్గిన మనిషికి చిన్నపాటి వెలుగుయిచ్చే అనుభూతి ఆమెది ఆ క్షణాన.